

A painting depicting Jesus Christ in a pastoral setting. He is shown from the waist up, wearing a light-colored tunic and a yellowish-orange shawl. He has a dark beard and curly hair. He is holding a wooden staff in his left hand and reaching out with his right hand towards a small white lamb. The lamb is looking up at him. They are positioned on a rocky ledge. In the background, there are green hills under a blue sky with white clouds.

INYEAKA SI N'ELU

ONYE KPOKOTARA YA ONU
N'USORO BU WATSON GOODMAN

N'EFÙ ADIGH ERE YA ERE

INYEAKA SI N'ELU

“INYEAKA SI N'ELU” bu ihe eweputawori isi-okwu nile na ihe edere n’akwukwo nsø bayere isiokwu a dum aroputara sitere n’ebe di iche iche n’Akwukwønso, n’ihi na ekwetaram na ihe ndeputa nke kacha nma bayere ihe dum edere n’akwukwø nsø bu Akwukwø nsø n’onwø-ya.

Okwu Chineke si “n’elubia” na n’ezie ọdiri nkpuru-ebi nile agunagu na nke akpiri nakpo kwa nku n’ezi omume nkpa. Mgbe madu cheghariri, ma wezuga onwe-ya na nmehie, bia were obi-ya dum kwere n’Onye-nzoputa, bu Onye-nwe-ayi Jesus Christ, Onye-nwe-ayi ga ewere Onwe-Ya gosi ya, makenye oñu na udo nke Ya nimie nkpuru-obi kwere ekwe. Aribawom nka-ama nime aro 1937 na otutu aro a emebibeghem eke nnweko a nime Onyenwe-ayi. Añam erugide ka i baba nime ya UBWA, ma ọburu na i mebegh nka.

— Watson Goodman (1920-2002)

Jeremaia 31.3

Site n'ebe di anya ka Jehova mere ka m'hu Ya, si, O bu ihu-n'anya nke di mbe ebigh-ebi ka M'jiworo hu gi n'anya: n'ihi nka ka M'meworo ka ebere digidere gi.

Ndi Rom 5.8

Ma Chineke nême ka ihu-n'anya nke aka Ya n'ebe ayi nọ puta ihè, n'ihi na, mbe ayi nọ nābu ndi-nmehie, Kraist nwuru n'ihi ayi.

Nkpughe 1.5

Nke si kwa n'aka Jisus Kraist puta, Onye bu onye-àmà kwesiri ntukwasobi, onye eburu uzø mu

n'etiti ndi nwuru anwu, buru kwa onye isi nke ndi-eze uwa. Onye ahu Nke nāhu ayi n'anya, Onye topu-kwa-ra ayi na nmehie nile ayi nime Ọbara-Ya.

Jon 15.13

O digh onye Ọ bulu nwere ihu-n'anya kari nka uku, ka madu tóbø ndu-ya n'ihi ndi-eyì-ya.

Jon 3.16

N'ihi na Chineke huru uwa n'anya otú a, na O nyere Ọ buná Okpara O muru nání Ya, ka onye Ọ bulu nke kwere na Ya we ghara ila n'iyyì, kama ka Ọ nwe ndu ebigh-ebi.

1 Timoti 3.16

Ọ bu kwa ihe anēkwuputa na
 ọ di uku, bú ihe-omimi nke nsopuru-Chineke; Onye ahu Nke
 emere ka Ọ puta ihè n'anu-aru, Nke aguru Ya n'onye ezi omume
 nime mo, Nke emere ka ndi-mo-
 ozi hu Ya anya, Nke ekwusara
 Ya n'etiti ndi mba ọzọ, Nke
 ekwere na Ya nime uwa, Nke
 anara Ya n'elu nime ebube.

Jon 1.1 na 14

Na mbu ka Okwu ahu diri,
 Okwu ahu na Chineke di-kwa-
 ra, Okwu ahu buru kwa Chineke.
 . . . Okwu ahu we ghọ anu-aru,
 bú madu, Ọ we biri n'etiti ayi,
 (ayi kiri-kwa-ra otuto-Ya, bú

otuto dika otù nwa-nwoke amuru
 nání ya nānata n'aka nna-ya),
 O juputara n'amara na ezi-okwu.

Jon 14.9b na 10a

. . . onye hurorom anya ahuwo
 Nnam anya; gi onwe-gi si aña
 si, Gosi ayi Nna ahu? Ì kwegh
 na Mu onwem nọ nime Nnam,
 Nnam nọ kwa nimem?

Matiu 1.22, 23

Ma ihe a dum emewo, ka
 okwu Onye-nwe-ayi kwuru site
 n'ọnụ onye-amuma-Ya we mezu,
 si, Le, nwa-aboghọ ahu nāmagh
 nwoke gādi ime, ọ gāmuta kwa
 Nwa-nwoke, Ha gākpọ kwa aha-
 Ya Immanuel; nke bu, ma asu-
 gharia ya, Chineke noyere ayi.

1 Jon 4.15

Onye ọ bulu nke gēkwuputa na Jisus bu Okpara Chineke, Chineke nānogide nime ya, ya onwe-ya nānogide kwa nime Chineke.

Ndi Kolosi 2.9

N'ihi na nime Ya ka ozuzù nile nke ihe Chineke bu nēbigide nēwere aru madu.

Aisaia 9.6

N'ihi na amuworo ayi otù nwa, otù nwa-nwoke ka enyeworo ayi; ibu-onye-isi gādikwasi kwa n'ubu-ya: agākpọ kwa aha-ya Onye-ebube, Onye-ndum-ọdu,

Chineke Nke bu Dike, Nna Nke bu Nna mbe nile ebigh-ebi, Onye-isi Udo.

Luk 1.35

Mọ-ozi ahu we za, si ya, Mọ Nso gābiakwasi gi, ike nke Onye kachasi ihe nile elu gēkpuchi kwa gi: n'ihi nka Ihe di nso nke i di ime Ya, agākpọ Ya Okpara Chineke.

Matiu 17.5

Mbe ọ kpu okwu n'ọnụ, le, igwe-oji nke nēnwụ enwu kpu-chiri ha: le kwa, olu si n'igwe-oji ahu puta, si, Onye a bu Okparam M'huru n'anya, Onye ihe-Ya dim ezi nma; nurunu okwu-Ya.

Jon 10.7

Ya mere Jisus siri ha ọzo, N'ezie, n'ezie, asim unu, Mu onwem bu ọnu-uzo nke aturu.

Jon 13.13

Unu onwe-unu nākpom, Onye-ozizí, na, Onye-nwe-ayi: unu nēkwu kwa nke-ọma; n'ihi na ọ bu otú M'di.

Jon 8.58

Jisus siri ha, N'ezie, n'ezie, asim unu, M̄be akāmugh Abraham Mu onwem di.

Jon 9.5

M̄be ọ bulu M'nọ n'uwa, abum Ihè nke uwa.

Jon 11.25

Jisus siri ya, Mu onwem bu nbilite-n'ọnwu na ndu: onye nēkwere na Mu, ọbuná ma asi na ọ nwuru anwu, ọ gādi ndu ọzo.

Jon 6.35

Jisus siri ha, Mu onwem bu nri nēnye ndu: onye nābiakutem, agu agagh-agu ya ma-oli, onye nēkwere kwa na Mu akpiri agagh-akpọ ya nku ma-oli m̄be ọ bulu.

Jon 8.23

Ọ we si ha, Unu onwe-unu si n'ebe di ala puta; Mu onwem si n'ebe di elu puta: unu onwe-unu si n'uwa nka puta; Mu onwem esigh n'uwa nka puta.

Luk 5.4-6

Ma mbe O kwubiri okwu, O si Saimon, Nupu n'obu-miri, wu-yenu ihe unu ji ebu azu ka unu bue azu. Saimon we za, si, Nnayi, ayi doburu onwe-ayi n'olu ogologo abali a dum, ma ayi ebutagh ihe o bula: ma n'okwu-Gi m'gawuye ihe ejii ebu azu. Mbe ha mesiri nka, ha we nwuta oké igwè azu; ihe-ha ejii ebu azu we nādoka.

Matiu 20.30 na 34

Ma le, ndi-isì abua ndi nānōdu n'akuku uzo, mbe ha nuru na Jisus nāgabiga, ha tie nkpu, si, Onye-nwe-ayi, mere ayi ebere,

Nwa Devid. . . Ma Jisus, ebe O nwere omiko n'aru-ha, O we metu anya-ha aka: ngwa ngwa ewe me ka ha hu uzo, ha we so Ya.

Matiu 14.19-21

O we gwa igwè madu nile ka ha nōdu n'elu ahihia; O we nara obe achicha ise na azu abua ahu, le anya n'elu-igwe, gozie ha, nya-wa, we nēnye ndi nēso uzo-Ya obe achicha ahu, ndi nēso uzo-Ya nēnye kwa igwè madu nile. Ha nile we rie, afò ju-kwa-ra ha: ha we tutukò nke foduru nime iberibe ahu, nkata iri na abua juru. Ma ndi riri ra ka nnù ndi-kom iri na nnù abua na ọgu iri, nāgugh ndinyom na umu-ntakiri.

6 JISUS KRAIST BỤ ONYE-OKIKE NA ONYE-NWE-AYI

Ndi Rom 14.9

N'ihi na ihe Kraist ji nwua, di kwa ndu ọzọ, bu nka, ka O we buru Onye-nwe ma ndi nwuru anwu ma ndi di ndu.

Ndi-Hibru 1.2

Chineke. . . ọ gwara ayi okwu n'ogwugwu ubochi ndia nime O-kpara, Onye O doro onye-nketa nke ihe nile, Onye O site-kwa-ra n'aka-Ya me uwa nile.

Ndi Kołosi 1.16

N'ihi na nime Ya ka ekère ihe nile, nke di nime elu-igwe na nke di n'elu uwa, ihe apuru ihu anya na ihe anāpugh ihu anya, ma ọ bu oche-eze, ma-Ọbu ibu-ndi-nwe-madu, ma-Ọbu ibu-ndi-

isi, ma-Ọbu ichi-isi; esitewo n'aka-Ya kè ihe nile, ekèwo-kwa-ra Ya ihe nile.

Jon 1.3

Ekèrè ihe nile site n'aka-Ya; ekègh kwa otù ihe ọ bulu nke ekèworo ma O nogh ya.

Olu ndi-ozi 2.36

Ya mere ka ulo Israel nile mazue, na Chineke mere Ya ka O buru Onye-nwe-ayi na Kraist-ayi, bú Jisus ahu Onye unu onwe-unu kpogidere n'obe.

1 Ndi Korint 1.9

Chineke kwesiri ntukwasi-obi, Onye esitere n'aka Ya kpobata unu na nnwekọ nke Okpara-Ya Jisus Kraist Onye-nwe-ayi.

Olu ndi-ozi 10.42

Ọ we nye ayi iwu ka ayi kwusara ndi-Ju, ka ayi kwusi kwa ike na Onye a bu Onye Chineke kaworo ibu Onye-ikpé nke ndi di ndu na ndi nwuru anwu.

2 Timoti 4.1

Anamagwasi gi ike n'iru Chineke na Kraist Jisus, Onye gaje ikpe ndi di ndu na ndi nwuru anwu ikpé, ewerekwam ngosi-Ya na ala-eze-Ya si gi.

Ndi Rom 2.16

N'ubochi ahu mbe Chineke gēkpe ihe-nzuzo nile nke madu nile, dika ozi ọmam si di, site n'aka Jisus Kraist.

Ndi Rom 14.10

Ma gi onwe-gi, gini mere i nēkpe nwa-nna-gi ikpé? ma-Ọbu gi onwe-gi kwa, gini mere i nā-kpō nwa-nna-gi ihe-efu? n'ihi na ayi nile gēguzzo n'iru oche-ikpé Chineke.

Matiu 25.32

Ma n'iru Ya ka agēme ka mba nile zukọ: Ọ gēkewaputa kwa ha, otù n'aru ibe-ya, dika onye nāzù aturu nēkewaputa aturu n'umu-ewu.

Jon 5.22

N'ihi na Nnam adigh-ekpe kwa madu ọ bulu ikpé, kama O were-wo ikpé nile nye Okpara-Ya.

Jon 10.9

Mu onwem bu ọnu-uzo ahu: o buru na onye ọ bulu esi na Mu ba, agazoputa ya, ọ ganabata kwa nāpu kwa, nāhu kwa nri ọ gāta.

Jon 14.6

Jesus si ya, Mu onwem bu uzo, na ezi-okwu, na ndu: ọ digh onye ọ bulu nābiakute Nnam, ma-obugh site na Mu.

Ndi-Hibru 5.9

Ebe emesiri Ya ka O zue okè, O we ghoro ndi nile nāna Ya nti Onye nēwetara ha nzoputa ebigh-ebi.

Ndi-Hibru 7.25

O site-kwa-ra na nka pu izoputachasi ndi nēsite n'aka Ya abiakute Chineke, ebe O nādi ndu mbe nile iriø aririo n'ihi ha.

Olu ndi-ozzi 4.12

Nzoputa adigh kwa n'onye ọ bulu ọzo: n'ihi na aha ọzo di iche adigh kwa n'okpuru elu-igwe, nke enyeworo n'etiti madu, nke anaghagh izoputa ayi nime ya.

Jon 8.24

Ya mere M'siri unu, na unu gānwu na nmehie nile unu: n'ihi na ọ buru na unu ekwegh na Mu onwem bu Ya, unu gānwu na nmehie nile unu.

Taitos 2.14

Onye nyere Onwe-ya n'ihi ayi,
ka Q we abantu ayi n'imebi-iwu
nile, sachakwa-ra Onwe-ya otù
ndi nke gābu ndi nke aka Ya, ndi
obi-ha nānuru ọlu ọma ọku.

1 Ndi Kɔrint 1.30

Ma unu onwe-unu sitere na Ya
di nime Kraist Jisus, Onye ghorò
amam-ihe nye ayi site na Chine-
ke, bú ezi omume, na ido-nso
kwa, na n̄baputa.

Ndi Kolosi 1.12-14

Nēkele Nna-ayi, Onye mere ka
ayi rue iketa òkè-ayi n'ihe-nketa
ndi nsø n'ihè; Onye dòputara ayi
n'ike nke ọchichiri, we webiga ayi

n'ala-eze nke Okpara nke ihu-
n'anya-Ya; Onye ayi nwere n̄ba-
puta-ayi nime Ya, bú n̄baghara
nmehie nile ayi.

Nkpughe 5.9

Ha nābù kwa abù ọhu, si, I
kwesiri inata akwukwò ahu, na
isaghe akàrà-ya: n'ihi na eburu
Gi ebu, I were kwa ọbara-Gi
abantara Chineke madu si n'ebo nile
ọ bula, na asusu nile ọ bula, na
ndi nile ọ bula, na mba nile ọ
bula, puta.

Luk 19.10

N'ihi na Nwa nke madu biara
ichọ na izoputa ihe nke furu efu.

10 AHUHÜ NA ỌNWÜ KRAIST NKE ỌBARA YA

Ndi Efesos 1.7

Onye ayi sitere n'obara-Ya nwe n̄aputa-ayi nime Ya, bú n̄baghra nke ndahie nile ayi, dika àkù nke amara-Ya si di.

1 Jon 1.7

Ma ọ buru na ayi ejeghari n'ihè ahu, dika Ya onwe-ya nọ n'ihè ahu, ayi n̄enwekorita ihe n'etiti onwe-ayi, ọbara Jisus, bú Okpara-Ya, n̄asachapu kwa ayi nmehie nile.

1 Pita 1.18, 19

Ebe unu matara na ejigh ihe apuru imebi, bú ọla-ocha ma-ọbu ọla-edo, ọaputa unu n'ibi-obi efu unu nke nna-unu-hà nyere unu

n'aka ibi; kama eji ọbara di oké ọnou-ahia, dika nke nwa-aturu nke ọlu ma-ọbu ntupọ nādigh ya n'a-ru, bú ọbara nke Kraist.

Ndi-Hibru 9.14

Ọbara Kraist, Onye sitere n'aka Mọ ebigh-ebi che Onwe-ya nā>tagh uta n'iru Chineke, gēsi aña ghara ime akọ-na-uche-ayi ka ọ di kari ọcha nke-uku ri nne pua n'ọlu nile nwuru anwu ikpere Chineke di ndu?

Ndi Rom 5.9

Ya mere nke kariri ri nne, ebe agusiri ayi na ndi ezi omume ubu a nime ọbara-Ya, agazoputa ayi n'iwe Chineke site n'aka-Ya.

Ndi Galetia 5.6

N'ihi na nime Kraist Jisus ọ digh ike ọ bulu obibì-úgwù ma-ọbu ebigh-úgwù nwere; kama nke nwere ike bu okwukwe nke sitere n'aka ihu-n'anya alusi ọlu ike.

Jon 6.28, 29

Ya mere ha siri Ya, Gini kwe-siri ka ayi me, ka ayi we luan ọlu Chineke nile? Jisus zara, si ha, Nka bu ọlu Chineke, ka unu kwere n'Onye ahu Ya onwe-ya zitere.

Jon 20.31

Ma edewo ihe ndia n'akwukwo, ka unu we kwere na Jisus bu Kraist ahu, Okpara Chineke; ka

unu we nwe kwa ndu n'aha-Ya n'ihi na unu kwere.

Ndi Rom 5.1

Ya mere ebe aguru ayi na ndi ezi omume site n'okwukwe, ayi na Chineke di n'udo site n'aka Onye-nwe-ayi Jisus Kraist.

Olu ndi-ozzi 16.31

Ha we si, Kwere n'Onye-nwe-ayi Jisus, agazoputa kwa gi, gi onwe-gi na èzí-na-ulø-gi.

Ndi Efesos 2.8, 9

N'ihi na ọ bu amara ka ejiworo zoputa unu, site n'okwukwe; nka esitegh kwa n'onwe-unu: ọ bu onyinye Chineke: o sitegh n'olu, ka onye ọ bulu we ghara inya isi.

Abù ọma 108.4

N'ihi na ebere-Gi di uku kari elu nke elu-igwe, Ezi-okwu-Gi di kwa uku rue mbara-ígwé.

Abù-ákwá 3.22, 23

O sitere n'ebere nile nke Jehova na emegh ka ayi gwusia, n'ihi na obi-ebere-Ya nile agwugh. Ha di ọhu kwa-ututu; ihe riri nne ka ikwesi-ntukwasi-obi-Gi bu.

Taitos 3.5

O sitegh n'ọlu di iche iche aluru n'ezi omume, nke ayi onwe-ayi luru, zoputa ayi, kama dika ebe-re-Ya si di, site n'osisa nke imu-ozø na nke ime ọhu nke Mọ Nso nême.

Maika 7.18

ònYe bu Chineke dika Gi, Nke nēbupu ajo omume, nāgabiga kwa njehie nke diri ndi ala-nketa-Ya foduru? O jigidegh iwe-Ya rue mbe ebigh-ebi, n'ihi na onye ebe-re nātø utø ka Q bu.

Abù ọma 103.11

N'ihi na dika idi-elu nke elu-igwe si di n'elu uwa, Otú a ka ebere-Ya di ike n'aru ndi nātu egwu Ya.

Abù ọma 103.17

Ma ebere nke Jehova nēsi na mbe ebigh-ebi we rue mbe ebigh-ebi n'aru ndi nātu egwu Ya, Ezi omume-Ya di-kwa-ra umu umu.

CHINEKE NYERE AYI IWU KA AYI BIAKUTE YA 13

Matiu 11.28

Biakutenum, unu nile ndi nā-dōbu onwe-unu n'olu, ndi ebowo-kwa-ra ibu di aró, Mu onwem gēme kwa ka unu zuru ike.

Jon 7.37

Ma n'ubochi ikpe-azu, bú oké ubochi nke ememe ahu, Jisus gu-zoro, we tie nkpu, si, Ọ buru na akpiri kpọrọ madu ọ bulu nku, ya biakutem, ñua miri.

Aisaia 1.18

Biko bianu, ka ayi rurita uka, bú ihe Jehova nāsi: ọ buru na nmehie-unu adi ka uwe uhie, ọ bu dika snow ka ha gādi ọcha; ọ

buru na ha acha uhie uhie dika ogho uhie, ọ bu dika aji ọcha ka ha gādi.

Aisaia 55.1

Ge nti, onye ọ bulu nke akpiri nākpọ nku, bianu na miri, onye ahu kwa nke nēnwegh ego; bianu, zuru ọka, rie; e, bianu, zuru kwa manya-vine na miri-ara-ehi nē-jigh ego nārùgh ọnua-ahia.

Nkpughe 22.17

Mọ Nsọ na nwayi ahu anālu ọhu nāsi kwa, Bia. Onye nānu, ya si kwa, Bia. Onye akpiri nākpọ kwa nku, ya bia: onye nāchọ, ya nara miri nke ndu ahu n'efù.

1 Jọn 3.10

Nime nka ka umu Chineke bu ndi emeworo ka ha puta ihè, ha na umu ekwensu: onye ọ bulu nke nādigh-eme ezi omume esigh na Chineke puta, onye nke nādigh-ahu nwa-nna-ya n'anya esigh kwa na Ya puta.

Ndi Rom 8.14

N'ihi na ka ha ra, bú ndi Mọ Chineke nēdú, ndi ahu bu umu-ndikom Chineke.

2 Ndi Korint 6.17, 18

N'ihi nka Sinu n'etiti ha puta, guzo-kwa-nu iche, ka Onye-nwe-ayi kwuru, Unu emetu-kwa-la ihe nādigh ọcha aka; Mu onwem gā-

kpobata kwa unu, Buru kwa unu Nna, Unu onwe-unu gābu-kwaram umu-ndikom na umu-ndinyom, ka Onye-nwe-ayi kwuru, Nke puru ime ihe nile.

Ndi Filipai 2.15

Ka unu we ghọ ndi nādigh ita uta ndi nāghogh kwa aghughọ, umu Chineke ndi anāpugh ita uta n'etiti ọbọ ḅagorọ abagọ nke nēnwe kwa anya-uhie, ndi anāhu unu n'etiti ha dika ndi nēnye ihè n'uwa.

Jọn 1.12

Ma ka ha ra, bú ndi nara Ya, ha ka Ọ nyere ike ighọ umu Chineke, bú ndi kwere n'aha-Ya.

IHE CHINEKE NĒKWU BAYERE IHE-ỌNỤNU 15 NĀBÀ N'ANYA

Ilu 20.1

Onye nākwa emò ka manya-vine bu, onye-nkpotu ka ihe-ọnu-nu nke nābà n'anya bu; Onye ọ bula nke nāwaghari site na ya amagh ihe.

Aisaia 5.11

Ahuhu gādiri ndi nēbili n'isitutu iþaso ihe-ọnu-nu nābà n'anya; ndi nānọ ogologo mþe n'anyasi, manya-vine ewe me ka aru nwuru ha ọku.

Ndi Galetia 5.19-21

Ma ọlu nile nke anu-aru putara ihè, nke di ka ndia, ikwa-iko, adigh-ocha, agu ikwa-iko, ikpere-arusi, igwo-ñsi, ibu-iro, esem-

okwu, ekworo, ọnuma, ikpa-iche-iche, nkewa, iro-òtù, ikpo-asì, iñubiga-manyá-ókè, ite-egwú, na ihe yiri ihe ndia: nke m'buru uzo gwa unu, dika m'buru uzo gwa unu n'oge gara aga, na ndi nême ihe di otú a agagh-eketa ala-eze Chineke.

Ndi Rom 13.13, 14

Ka ayi nējehari dika ọ kwesiri ayi, dika n'ehihie; ọ bugh n'ite-egwú na iñubiga-manyá-ókè, ọ bugh n'ikwa-iko na agu ikwa-iko, o bugh n'esem-okwu na ekworo. Kama yikwasinu Onye-nwe-ayi Jisus Kraist, unu ebu-kwa-la uzo nēchère aru, ime ihe ọjo nāgu ya.

Matiu 22.37, 38

Ọ si ya, I gēwere obi-gi dum,
were kwa nkpuru-obi-gi dum,
were kwa uche-gi dum, hu Onye-
nwe-ayi Chineke-gi n'anya. Nka
bu ihe uku na ihe mbu enyere
n'iwu.

Mak 10.17-22

Mbe Ọ nāpu n'uzo, otù onye
we bakuru Ya, Ọburu Ya ikperè,
ju Ya, si, Ezi Onye-ozizí, gini
ka m'gēme ka m'we keta ndu
ebigh-ebi? Ma Jisus siri ya, Gini
mere i nākpom ezi onye? Ọ digh
onye ọ bulu bu ezi onye ma-
obugh otù Onye, bú Chineke. I
matawo ihe nile enyere n'iwu,

Ebula madu, Akwala iko, Ezula
ori, Abala àmà ugha, Emebula
madu, Sopuru nna-gi na nne-gi.
Ma ọ siri Ya, Onye-ozizí, ihe ndia
nile ka m'ribara ama site n'oko-
robia. Ma mbe Jisus lere ya anya
Ọ hu ya n'anya, si ya, Otù ihe
foduru gi ime: laba, re ka ihe i
nwere ra, nye ndi-obeye, i gēnwe
kwa àkù n'elu-igwe: bia kwa,
som. Ma iru-ya Ọbaruru n'okwu a,
ọ we la na nwuta: n'ihi na ọ bu
onye nwere ihe ri nne.

Ilu 16.25

Uzo di nke ziri ezi n'iru madu,
Ma nsotu-ya bu uzo nile nke
onwu.

Ndi Galetia 6.3

N'ihi na asi na madu nēchē na ya bu ihe, mbe ọ nābugh ihe ọ bulu, ọ nāgho onwe-ya aghughō n'obi.

Ndi Efesos 5.6

Unu ekwela ka onye ọ bulu were okwu efu rafue unu: n'ihi na ọ bu n'ihi ihe ndia ka iwe Chineke nābiakwasi umu nke ekweyegh-ekweye.

1 Ndi Kɔrint 6.9,10

Ma-Ọbu ḵunu amatagh na ndi ajo omume agagh-eketa ala-eze Chineke? Unu ekwela ka eduhie unu: ndi nākwa iko, ma-Ọbu ndi nēkpere arusi, ma-Ọbu ndikom

nākwa iko, bú ndi nwere nwunye, ma-Ọbu ndikom nēme dika ndinyom, ma-Ọbu ndikom nēmeru onwe-ha n'aru ndikom, ma-Ọbu ndi-ori, ma-Ọbu ndi-anyauku, ma-Ọbu ndi nāñubiga manya ókè, ma-Ọbu ndi-nkwuto, ma-Ọbu ndi nāpunara madu ihe, ha agagh-eketa ala-eze Chineke.

1 Jon 3.7, 8a

Umu-ntakirim, unu ekwela ka onye ọ bulu duhie unu: onye nēme ezi omume bu onye ezi omume, dika Ya onwe-ya bu onye ezi omume: onye nēme nmehie si n'ekwensu puta; n'ihi na ekwensu nēmehie site na mbu.

Ndi Rom 8.6

N'ihi na itukwasi uche n'anuaru bu ọnwu; ma itukwasi uche na Mọ Nṣo bu ndu na udo.

Ilu 11.19

Onye nēguzosi ike n'ezi omume gēru na ndu: Ma onye nābaso ihe ọjọ gēru n'ọnwu nke aka ya.

Jemes 1.15

Mbe ahu agu ihe ọjọ ahu, mbe ọ tuworo ime, ọ we muputa nmehie: nmehie ahu, mbe o tozuru okè, ọ we muputa ọnwu.

Ezikiel 18.20

Nkpuru-obi ahu nke nēmehie, ya onwe-ya gānwu: nwa agagh-ebu ufodu n'ajọ omume nna-ya,

nna agagh-ebu kwa ufodu n'ajọ omume nwa-ya; ezi omume nke onye ezi omume gādi n'isi ya, nmehie-iwu nke onye nēmehie iwu gādi kwa n'isi ya.

Luk 15.32

Ma ayi aghagh ime ka obi tọ ayi utọ na iñuri ọnu: n'ihi na nwa-nne-gi nka nwururi anwu, ọ we di ndu ọzo; o fu-kwa-ra efu, ewe hu ya.

Ndi Rom 5.12

N'ihi nka, dika nmehie si n'aka otù madu ba n'uwa, dika ọnwu si n'aka nmehie ba kwa; ọnwu we si otù a gabiga rue madu nile, n'ihi na madu nile mehiere.

Luk 7.14, 15a

Ọ we biaru nso, metu ihe ozu
ahu aka: ndi nēbu ya we guzo.
Ọ we si, Nwa-okorobia, gi ka
M'nāsi, Bilie. Onye ahu nke nwuru
anwu we nolie, malite ikwu
okwu.

Jon 10.17, 18

N'ihi nka ka Nnam nāhum n'a-nya, n'ihi na Mu onwem nātōbō
ndum, ka M'we nara ya ozo. Ọ
digh onye ọ bulu nānapum ya,
kama Mu onwem nātōbō ya
n'Onwem. Enwerem ike itōbō ya,
enwe-kwa-ram ike inara ya ozo.
Ihe a enyere n'iwu ka M'natar
n'aka Nnam.

Nkpughe 1.18

Buru kwa Onye ahu nādi ndu;
aghọ-kwa-ram onye nwuru anwu,
ma le, anamadi ndu rue mbe
nile ebigh-ebi, enwe-kwa-ram
nkisi-ugodi nile nke ọnwu na
nke Hedis.

Jon 11.43, 44

Ma mbe O kwusiri ihe ndia, Ọ
were oké olu ti nkpu, si, Lazaros,
puta n'èzí. Onye nwururi
anwu putara, ewerewori ákwà-
ozu ke ya ukwu na aka; were
kwa ichafọ kechie ya iru. Jisus si
ha, Tópunu ya, ghara kwa ya ka
ọ la.

Deuteronomi 5.7-21

Gi enwela chi ọzọ tiyerem.

Gi emerela onwe-gi arusi apiri api, bú oyiyi nke udi ọ bulu nke di n'elu-igwe n'elu, ma-Ọbu nke di n'uwa n'okpuru ya, ma-Ọbu nke di na miri n'okpuru uwa: gi akpola isi ala nye ha, efè-kwala ha òfùfè. . . .

Gi eburula aha Jehova, bú Chineke-gi, ime ihe efu; n'ihi na Jehova agagh-agu onye nēburu aha-Ya ime ihe efu n'onye ikpé nāmagh.

Debe ubochi-izu-ike, ido ya nsọ, dika Jehova, bú Chineke-gi, nyere gi iwu. Ubochi isi ka i gālu Ọlu, je ozi-gi nile: ma ubochi

nke-asu bu ubochi-izu-ike nke Jehova, bú Chineke-gi, nwere. . .

Sopuru nna-gi na nne-gi, dika Jehova, bú Chineke-gi, nyere gi iwu. . . .

Gi ebula madu.

Gi akwa-kwa-la iko.

Gi ezu-kwa-la ori.

Gi aba-kwa-la àmà ugha me-gide madu-ibe-gi.

Gi enwe-kwa-la anya-uku n'ebe nwunye madu-ibe-gi nọ; agu ulo madu-ibe-gi agu-kwa-la gi, ma-Ọbu ubi-ya, ma-Ọbu orù-ya nwo-ke, ma-Ọbu orù-ya nwayi, ma-Ọbu ehi-ya, ma-Ọbu inyinya-ibu-ya, ma-Ọbu ihe ọ bulu nke madu-ibe-gi nwere.

Ilu 15.3

N'ebé nile o bula ka anya abua
nke Jehova di, Nēche ndi ọjọ na
ndi bu ezi madu nche.

Jeremaia 23.24

Ọ di onye o bula gēzobe onwe-
ya n'ebé o bula di nzuzo, Mu
onwem we ghara ihu ya anya?
o bu ihe si n'onu Jehova puta.
Ọ bugh elu-igwe na uwa ka M'ju-
putara? o bu ihe si n'onu Jehova
puta.

Abù oma 139.8 na 12

O buru na arigom n'elu-igwe,
n'ebé ahu ka I no: O buru kwa
na abasam uted n'ala-mo, le, I
no n'ebé ahu. . . Obuná ochichiri

adigh-abachiri Gi; Ma abali nē-
nye ihè dika ehihie: Dika ọchi-
chiri si di, otú a ka ihè di n'anya-
Gi.

Luk 8.17

N'ihi na o digh ihe ezoro ezo,
nke anāgagh-eme ka o puta ihè;
o digh kwa ihe di nzuzo, nke
anāgagh-ama me kwa ka o puta
ihè.

Job 34.21, 22

N'ihi na anya-Ya dikwasi uzø
nile nke madu, Nzø-ukwu-ya
nile ka O nāhu kwa. O digh ọchi-
chiri di, o digh kwa onyinyo
onwu di, Ebe ndi nālu ajo ihe
gēzo onwe-ha.

AHỤHỤ EBIGH-EBI NKE NDI NĀDIGH-ASỌPURU CHINEKE

Nkpughe 20.15

Ọ buru kwa na ahugh onye ọ
bula ka edereri aha-ya n'akwukwọ
nke ndu ahu, ewe tubà ya n'odo
oku ahu.

2 Pita 3.7

Ma elu-igwe nke di u bụ a, ha
na uwa, ka akpadoworo nye ọku
site n'otù okwu ahu, ebe anēdebe
ha nye ubochi nke ikpé na ila-
n'iyi nke ndi nādigh-asopuru
Chineke.

Matiu 13.41, 42

Nwa nke madu gēzipu ndi-mo-
ozi-Ya, ha gāchikoputa n'ala-eze-
Ya ihe nile nême ka ama n'onyà,

na ndi nême ihe nêmebi iwu,
ha gātubà kwa ha n'oké ọku ahu:
n'ebe ahu ka ikwa-ákwá na ita-
ikekere-ezé ahu gādi.

Matiu 18.8

Ma ọ buru na aka-gi ma-ọbu
ukwu-gi eme gi ka i ma n'onyà,
bipu ya, tupu kwa ya n'aru-gi:
ọ di gi nma ibà na ndu n'olusi
ma-ọbu na ngwuro, kari inwe
aka abua ma-ọbu ukwu abua a-
tubà i n'oku ebigh-ebi.

Abù ọma 9.17

Ndi nêmebi iwu gālaghachi
n'alamo, Bú mba nile ndi nēche-
zo Chineke.

Ndi-Hibru 9.27

Dika ọ bu kwa ihe edebeworo
madu ka ha nwua anwu nání otù
mbe, ma mbe nka gasiri ikpé
eso ya.

2 Pita 2.9

Onye-nwe-ayi matara idoputa
ha n'onwunwa, bú ndi násopuru
Chineke, na idebe ndi ajo omume
n'ahuhu-nmehie rue ubochi
ikpé.

2 Ndi Kòrint 5.10

N'ihi na aghagh ime ka ayi
nile puta ìhè n'iru oche-ikpé
Kraist; ka ayi nile n'otù n'otù
we nāghachi ihe esitere n'aru me,
dika ihe onye ọ bulu mere si di,

ma ọ bu ezi ihe ma-obu ihe nādigh nma.

1 Jòn 4.17

Nime nka ka emeworo ka ihun'anya zu okè n'akuku ayi, ka ayi
we nwe nkwuwa-okwu n'ubochi
ikpé ahu; n'ihi na dika Ya onwe-ya
di, ayi onwe-ayi di kwa otú
a n'uwa nka.

Olu ndi-ozi 17.31

Ebe O debeworo otù ubochi,
nke O gēkpe elu-uwa dum madu
bi ikpé n'ezi omume nime ya site
n'aka otù Nwoke O kara àkà; O
nye-kwa-ra madu nile ihe ha gēji
kwere nka, ebe O mere ka O si
na ndi nwuru anwu bilie.

1 Pita 5.5b

. . . Chineke nēdo Onwe-ya imegide ndi-npako, ma Q nēnye ndi di ume-ala n'obi amara.

2 Ndi Korint 8.9

N'ihi na unu mara amara nke Onye-nwe-ayi Jisus Kraist, na, ọ bu ezie na Q bu ọgaranya, ma Q ghoro obeye n'ihi unu, ka unu onwe-unu we were obeye-Ya ghoro ndi-ogaranya.

2 Ndi Korint 9.15

Ekele diri Chineke n'ihi onyinye-Ya nke anāpugh ikoro akukoro ya.

Ndi Rom 5.15

Ma dika ndahie ahu si di, ọ bugh otú a ka onyinye-amara si

di kwa. N'ihi na asi na ọra madu nwuru site na ndahie nke otù onye ahu, amara Chineke, na onyinye ahu nke di nime amara nke otù Madu ahu, Jisus Kraist, babigara ókè kari ri nne rue ọra madu.

Ndi Rom 9.16

Ya mere otú a ọ bugh nke onye nāchọ, ọ bugh kwa nke onye nāba oso, kama ọ bu nke Onye ahu Nke nēme ebere, bú Chineke.

Olu ndi-ozi 4.33

Ọ bu kwa ike uku ka ndi-ozi ji abia àmà-ha bayere nbilite-n'onwu nke Onye-nwe-ayi Jisus: oké amara dikwasi-kwa-ra ha nile.

Luk 15.7

Asim unu, na otú a ọṇù gādi n'elu-igwe n'isi otù onye-nmehie nke nēchèghari, kari n'isi ọgu ndi ezi omume anọ na iri na iteghete, ndi nchèghari nādigh nkpà.

Olu ndi-ozi 2.38

Pita we si ha, Chègharianu, ka eme kwa unu nile baptism n'otù n'otù n'aha Jisus Kraist ka ewe ọbaghara nmehie nile unu; unu gānata kwa onyinye a, bú Mọ Nso.

Luk 13.3

Asim unu, É-è: kama, ọ buru na unu echègharigh, unu nile gāla n'iỵì otú ahu.

Olu ndi-ozi 17.30

Ya mere Chineke lefur uge nile nke amagh-ihe anya; ma ubu a O nāgwa madu ka ha nile chègharia n'ebe nile.

Olu ndi-ozi 3.19

Ya mere chègharianu, chighari-kwa-nu, ka ewe hichapu nmehie nile unu, ka uge inwe ume ndu we si n'iru Onye-nwe-ayi bia otú a.

2 Ndi Korint 7.10

N'ihi na nwuta dika Chineke chọrọ nālu ọlu nchèghari rue nzoputa, bú nchèghari nke anā-pugh ikwa uta bayere ya: ma nwuta nke uwa nāluputa ọnwu.

Ezikel 18.21

Ma onye nēmebi iwu, mbe o gēsi na nmehie-ya nile nke ọ meworo chigharia, debe ukpurum nile, me ihe ekpere n'ikpe na ezi omume, ọ ghagh idi ndu, ọ gagh-anwu.

Olu ndi-ozi 5.31

Onye ahu ka Chineke were a-ka-nri-Ya welie elu ibu Onye-ndú na Onye-nzoputa, inye Israel nchēghari na nbaghara nmehie.

Nkpughe 3.20

Le, anameguzo n'ọn-u-uzo, nāku kwa aka: ọ buru na onye ọ bulu anu olum, meghe kwa uzo, M'gābakute ya, so kwa ya ri nranyasi, ya onwe-ya gēsokwam rie.

Mak 2.5

Mbe Jisus huru okwukwe-ha Ọ si onye ahu akuku-aru-ya nwuru anwu, Nwa, anābaghara gi nmehie-gi nile.

Olu ndi-ozi 13.38

Ya mere maranu nka, umunnem, na anēsite n'ọn-u Onye a kwusa nbaghara nmehie nile nye unu.

Aisaia 55.7

Onye nēmebi iwu, ya rapu uzoya, onye nēme ajo ihe, ya rapu èchichè-ya nile: ya laghachikute kwa Jehova, Ọ gēnwe kwa obibere n'aru ya; ya laghachikute kwa Chineke-ayi, n'ihi na Ọ gābaghara ya nmehie-ya n'uba.

Aisaia 1.16

Sanu aru, menu onwe-unu ka
unu di ọcha; wezuganu ihe ọjo
nke omume-unu nile n'iru anyam
abua rapunu ime ihe ọjo.

Ndi Efesos 5.11

Unu esola ọlu nke ọchichiri
nke nāmigh nkpuru nēnwekọ ihe,
ma kama nke ahu nātu-kwa-nu
ha nmehie-ha n'anya.

Taitos 2.11, 12

N'ihi na egosiri amara nke
Chineke, nēwetara madu nile
nzoputa, nādọ ayi aka na nti ka
ayi we ju asopugh-Chineke na
agu ihe ọjo di n'uwa, we di ndu

uche zuru okè na nke ezi omume
na nke isopuru-Chineke n'oge
di u bụ a.

Ndi Kolosi 3.2

Tukwasinu uche n'ihe di n'elu,
Ọ bugh n'ihe di n'elu uwa.

1 Jon 2.15, 16

Unu ahula uwa, ma-obu ihe
nke di n'uwa, n'anya. Ọ buru na
onye ọ bula ahú uwa n'anya,
ihu-n'anya nke Nna-ayi adigh
nime ya. N'ihi na ihe nile nke di
n'uwa, bú agu ihe ọjo nke anu-
aru, na agu ihe ọjo nke anya, na
oké-okwu nke ibi-obi, esitegh na
Nna-ayi, kama o sitere n'uwa.

Jọn 3.3

Jisus zara, si ya, N'ezie, n'ezie, asim i, O buru na amugh madu ọzọ, o pugh ihu ala-eze Chineke anya.

1 Jọn 2.29

O buru na unu matara na O bu onye ezi omume, unu mara na onye o bula nke nême ezi omume bu kwa onye amuworo site na Ya.

1 Jọn 5.18

Ayi matara na onye o bula nke amuworo site na Chineke adigh-emehie; kama Onye ahu Nke amuru Ya site na Chineke nēde-be ya, ajo onye ahu adigh-emetu kwa ya aka.

Ezikiel 36.26

M'gēnye kwa unu obi ọhu, o bu kwa mọ ọhu ka M'gētiye nime unu: M'gēwezuga kwa obi nkume n'anu-aru-unu, nye unu obi nke bu anu-aru.

2 Ndi Kɔrint 5.17

Ya mere o buru na onye o bula di nime Kraist, o bu onye ekère ọhu: ihe ochie agasiwo; le, ha aghowो ihe ọhu.

1 Pita 1.23

Ebe amuworo unu ọzo, esitegh na nkpuru apuru imebi, kama esitere na nke anāpugh imebi, site n'okwu Chineke, nke di ndu, nke nādigide kwa, mu unu ọzo.

Ndi Rom 6.2 na 11

Ayi onwe-ayi, bú ndi nwuru n'ebé nmehie di, àyi gési aia nādi ndu ọzọ nime ya? . . . Otú a unu onwe-unu, nāgu-kwa-nu na unu onwe-unu bu ndi nwuru anwu n'ebé nmehie di, ma na unu nādi ndu nime Kraist Jisus n'ebé Chineke nō.

Ndi Galetia 5.24

Ma ndi nke Kraist-ayi Jisus kpogidere anu-aru-ha n'obe, ya na ọchichọ ọjọ nile na agu ihe ọjọ nile di ya.

1 Pita 2.24

Onye Ya onwe-ya, dika àjà achuru, būru nmehie nile ayi n'a-ru-Ya n'elu osisi ahu, ka ayi, ebe

ayi nwuworo n'ebé nmehie nile di, ka ayi we di ndu n'ebé ezi omume di; Onye ejí ọnýá-utari-Ya me ka unu nwe ezi ndu.

Ndi Kòlòsi 3.1

Ya mere, ọ buru na unu soro Kraist-ayi bilikọ, nāchọnu ihe di n'elu, ebe Kraist-ayi nō, nānōdu n'akanri Chineke.

Ndi Efesos 2.1 na 6

Unu onwe-unu ka Ọ me-kwa-ra ka unu di ndu, mbe unu nō n'o-nwu site na ndahie nile unu na nmehie nile unu. . . me kwa ka ayi so Ya si n'onwu bilikọ, me kwa ka ayi so Ya nodukọ n'ebé di n'elu-igwe, nime Kraist Jisus.

Jọn 17.3

Ma nka bu ndu ebigh-ebi ahu,
ka ha mara Gi, Nke nání Gi bu
ezi Chineke, mara kwa Onye I
zitere, bú Jisus Kraist.

Jọn 3.14, 15

Ma dika Moses weliri agwo
n'ohia, ọbuná otú a aghagh iweli
Nwa nke madu elu: ka onye ọ
bula nke kwere we nwe ndu
ebigh-ebi na Ya.

Jón 5.24

N'ezie, n'ezie, asim unu, Onye
nānu okwum, nke nēkwere kwa
Onye ziterem, ọ nwere ndu ebigh-
ebi, ọ biagh kwa n'ikpé, kama o
sitewo n'ọnwu ba na ndu.

Ndi Rom 6.23

N'ihi na ugwo-olu nke nmehie
bu ọnwu; ma onyinye-amara nke
Chineke bu ndu ebigh-ebi nime
Kraist Jisus Onye-nwe-ayi.

Jòn 3.36

Onye kwere n'Okpara ahu nwe-
re ndu ebigh-ebi; ma onye nēkwe-
yegh Okpara ahu agagh-ahu ndu,
kama iwe Chineke nānogide n'a-
ru-ya.

Ndi Galetia 6.8

N'ihi na onye nāgha nkpuru
nye anu-aru onwe-ya gēsite n'anu-
aru ahu weta nmebi dika ihe-
ubi; ma onye nāgha nkpuru nye
Mọ Nṣo gēsite na Mọ Nṣo weta
ndu ebigh-ebi dika ihe-ubi.

Jon 14.21

Onye nwere ihe M'nyere n'iwu, nke nēdebe kwa ha, ọ bu onye ahu nāhum n'anya: onye nāhum n'anya, Nnam gāhu kwa ya n'anya, Mu onwem gāhu kwa ya n'anya, were kwa Onwem gosi ya.

Ndi Galetia 4.6

Ma n'ihi na unu bu umu-ndikom, Chineke ziputara Mọ nke Okpara-Ya ba nime obi-ayi, nēti nkpu, si, Aba, Nna.

Aisaia 32.17

Ihe ezi omume ahu gāluputa bu udo; ihe nke gēsi n'òfùfè ezi

omume ahu puta bu kwa ino-jū na ntukwasi-obi rue mbe ebigh-ebi.

1 Jon 4.13

Nime nka ka ayi mara na ayi nānogide nime Ya, na Ya onwe-ya nānogide kwa nime ayi, n'ihi na O nyewo ayi ufodu nime Mọ nke Ya.

1 Jon 3.18, 19

Umu-ntakirim, ka ayi ghara ihu n'anya n'okwu, ma-Ọbu n'ire; kama ka ayi nāhu n'anya n'olu na ezi-okwu. Nime nka ka ayi gāmara na ayi bu ndi nke ezi-okwu ahu, me kwa ka obi-ayi kweye ekweye n'iru Ya.

Jon 17.13

Ma anamabiakute Gi ubu a; okwu ndia ka M'nēkwu kwa n'uwa, ka ha we nwe ọñùm ka o zu-woro nime onwe-ha.

Aisaia 12.3

Unu gēji kwa obi-utø seputa miri n'isi-iyi nile nke nzoputa.

Ndi Rom 14.17

N'ihi na ala-eze Chineke abugh oriri na ọñuńu, kama ọ bu ezi omume na udo na ọñu nime Mọ Nso.

Ndi Galetia 2.20

Akpogidekowó mu na Kraist n'obe; ọ bugh kwa mu onwem nādi ndu ọzø, kama ọ bu Kraist nādi ndu nimem: ma ndu ahu

m'nādi n'anu-aru ubu a, anamadi ya n'okwukwe, bú nke m'kwere n'Okpara Chineke, Onye hurum n'anya, rara kwa Onwe-ya nye n'ihim.

Abù ọma 16.11

I gême ka m'mara uzo ndu: Ojuju-afø ọñù di n'iru Gi; E! utø di iche iche di n'aka-nri-Gi ebigh-ebi.

Jon 15.11

Ihe ndia ka M'gwaworo unu, ka ọñùm we di nime unu, ka ọñu-unu we zu kwa.

Ndi Efesos 3.17a

Ka Kraist we site n'okwukwe-unu bigide nime obi-unu. . . .

1 Samuel 12.15

Ma ọ buru na unu egegh nti olu Jehova, kama unu nānupu isi n'okwu-ọnu Jehova, aka Jehova gādi kwa imegide unu, otú ọ di imegide nna-unu-hà.

Deuteronomi 11.26-28a

Le, mu onwem nētiye n'iru unu ta ngozi na nkocha; ngozi ahu, ma asi na unu ege nti ihe nile Jehova, bú Chineke-unu, nyere n'iwu, bú nke mu onwem nēnye unu n'iwu ta: ma nkocha ahu, ma ọ buru na unu egegh nti ihe nile Jehova, bú Chineke-unu. . . .

2 Ndi Tesalonaika 1.7, 8

Na inyeghachi unu, bú ndi anā-kpa bụ, aru-efè, ayi na unu, nime nkughe nke Onye-nwe-ayi Jisus site n'elu-igwe, Ya na ndi-mo-ozi nke ike-Ya, nime ọku nēre ere, nābò óbò n'aru ndi nāmatagh Chineke, ha na ndi nānagh nti ozi oma nke Onye-nwe-ayi Jisus.

Ndi Rom 6.16

Unu amatagh na onye unu nēche onwe-unu n'iru ya ka unu buru ndi-orù iña ya nti, unu bu ndi-orù nke onye ahu unu nānà nti ya; ma-Ọbu nke nmehie nēweta Ọnwu, ma-Ọbu nke iña-nti nēweta ezi omume?

Matiu 10.32, 33

Ya mere, onye ọ bulu nke gē-kwuputam n'iru madu, ya ka Mu onwem gēkwuputa kwa n'iru Nnam Nke bi n'elu-igwe. Ma onye ọ bulu nke gāgonarim n'iru madu, ya ka Mu onwem gāgonari kwa n'iru Nnam Nke bi n'elu-igwe.

Ndi Rom 10.9, 10

Na ọ buru na i gēwere ọnugi kwuputa Jisus na Ọ bu Onye-nwe-ayi, ọ buru kwa na i gēwere obi-gi kwere na Chineke mere ka O si na ndi nwuru anwu bilie, agazoputa gi: n'ihi na anēji obi kwere rue ezi omume; anēji kwa ọnugi kwuputa rue nzoputa.

1 Jọn 2.23

Onye ọ bulu nke nāgonari Okpara ahu, ọ nwegh kwa Nna ahu: onye nēkwuputa Okpara ahu, ọ nwe-kwa-ra Nna ahu.

Ndi Filipai 2.11

Ka ire nile ọ bulu we kwuputa kwa na Jisus Kraist bu Onye-nwe-ayi, ka ewe nye Chineke, bú Nna, otuto.

Luk 9.26

N'ihi na onye ọ bulu ihere Mu onwem na okwum nile gēme, ihere onye ahu gēme Nwa nke madu, mbe Ọ gābia n'ebube nke aka Ya, na ebube nke Nna-Ya, na ebube nke ndi-mo-ozi-Ya di nsø.

Olu ndi-ozi 26.18

Isaghe anya-ha, ka ha we si n'ochichiri chigharia ba n'ihe, si kwa n'ike Setan chigharikute Chineke, ka ha we nara nbaghara nmehie nile na ihe-nketa n'etiti ndi edoworo nsø site n'ikwere na Mu.

1 Pita 5.8

Nwenu anya-udo, nēchenu nche: onye ahu nke nēkuru unu ga ikpé, bú ekwensu, dika ọdum nābø uja ọ néjeghari, nāchø onye o gēlomi.

Matiu 4.1 na 10, 11

Mbe ahu Mø Nsø duru Jisus rigo n'ohia ka ekwensu we nwa Ya... Mbe ahu Jisus siri ya, La-

ba, Setan: n'ihi na edewo ya n'akwukwø nsø, si, Onye-nwe-ayi Chineke-gi ka i gākpø isi ala nye, ọ bu kwa nání Ya ka i gēkpere. Mbe ahu ekwensu rapu Ya; ma le, ndi-mø-ozi biakutere Ya nējere Ya ozi.

2 Ndi Tesalonika 2.9

Bú onye ahu, nke obibia-ya di ka ilusi-olu-ike nke Setan n'ike nile ọ bula na ihe-iriba-ama di iche iche na olu-ebube di iche iche nke ugha.

Ndi Efesøs 6.11

Yikwasinu ihe-agha nile nke Chineke, ka unu we pu iguzogide ihe nile ekwensu nēzuputa.

2 Ndi Tesalonika 2.8

Mbe ahu ka agēkpughe kwa onye ahu nēmebi iwu, onye Onye-nwe-ayi Jisus gēwere iku-ume nke si n'onu-Ya puta bue, were kwa ngosi nke obibia-Ya me ka ọ ghara idi irè.

1 Jon 3.8

Onye nēme nmehie si n'ekwensu puta; n'ihi na ekwensu nēme-hie site na mbu.

Ndi Rom 8.35 na 37

Onye gēkewapu ayi n'ihu-n'a-nya nke Kraist? Ọ bu nkpa bụ, ma-Ọbu oké nkpà, ma-Ọbu nsobu, ma-Ọbu oké unwu, ma-Ọbu iba-ọtọ, ma-Ọbu ize-ndu, ma-Ọbu

mma-agha? . . . É-è, kama n'ihe ndia nile ayi nēmeribiga ókè site n'aka Onye ahu Nke huru ayi n'anya.

Jemes 4.7, 8a

Ya mere donu onwe-unu n'o-kpuru Chineke; ma guzogidenu ekwensu, ọ gābapu kwa n'ebe unu nō. Biarunu Chineke nso, Ọ gā-biaru kwa unu nso.

Ndi-Hibru 2.14

Ya mere ebe umu-ntakiri ahu bu ndi nēnwekọ anu-aru na Ọbara, Ya onwe-ya n'otù uzọ ahu keta-kwa-ra ihe ndia; ka Ọ we site n'onwu me ka onye ahu għara idi irè, bú onye nwere ike nke ọnwu, ya bu ekwensu.

Jon 13.35

Madu nile gēji nka mara na
unu bu ndi nēso uzom, ọ buru
na unu enwerita ihu-n'anya n'ebe
ibe-unu nō.

1 Jon 3.14

Ayi onwe-ayi matara na ayi
esitewo n'ọnwu ba na ndu, n'ihi
na ayi nāhu umu-nna-ayi n'anya.
Onye nādigh-ahu n'anya nānogide
n'ọnwu.

1 Jon 4.20

Ọ buru na onye ọ bula gāsi,
Anamahu Chineke n'anya, ma ọ
nākpọ nwa-nne-ya asì, ọ bu onye-
ugha: n'ihi na onye nādigh-ahu

nwa-nna-ya n'anya, bú onye ọ
huworo, ọ pugh ihu Chineke n'a-
nya, bú Onye ọ nāhugh mbe ọ
bula.

Ndi Galetia 5.22, 23a

Ma nkpuru nke Mọ Nso bu
ihu-n'anya, ọñù, udo, ogologo-
ntachi-obi, obi-oma, idi-nma, i-
kwesi-ntukwasi-obi, idi-nwayo, i-
merū-ihe-n'ókè.

1 Ndi Korint 13.1

Asi na ejim asusu di iche iche
nke madu na nke ndi-mọ-ozi nē-
kwu okwu, ma enweghm ihu-n'a-
nya, aghowom ola nāra ara, ma-
ọbu ájà ola nāda udà.

Ndi Rom 4.25

Onye arara Ya nye n'ihi nda-hie-ayi nile, ewe me ka O si n'ọ-nwu bilie n'ihi igu avi na ndi ezi omume.

Jon 20.26-28

Mbe ubochi asato ọzọ gasiri ndi nēso uzọ Jisus we nọ nime ulo, Tomas nọ kwa n'etiti ha. Jesus bia, mbe emechiri uzọ nile, O guzo n'etiti ha, si, Udo diri unu. Mbe ahu O si Tomas, Setipu nkpiri-aka-gi n'ebe a, le akam abua; setipu kwa aka-gi, tiye nime akukum: aghọ-kwa-la onye nē-kwagh, kama ghọ onye nēkwere.

Tomas zara, si Ya, Onye-nwem na Chinekem.

Olu ndi-ozi 10.39-41

Ayi onwe-ayi bu kwa ndi-àmà nke ihe nile O mere n'ala ndi-Ju, na nime Jerusalem; Onye ha bu-kwa-ra, nākwuba Ya n'elu osisi. Onye ahu ka Chineke mere ka O si n'ọnwu bilie n'ubochi nke-atọ, O were kwa Ya nye ka egosi Ya n'iħè. O bugh ndi-Ju nile ka ego-siri Ya, kama ọ bu ndi-àmà Chineke buru uzọ rōputa, bú ayi onwe-ayi, ndi soro Ya nēri nānu kwa mbe O siri na ndi nwuru anwu bilie.

Jon 5.25 na 28, 29

N'ezie, n'ezie, asim unu, Oge hour nābia, ubu a ka ọ di kwa, mbe ndi nwuru anwu gānu olu Okpara Chineke; ndi nuru gādi kwa ndu. . . Ka ihe a ghara iju unuanya: n'ihi na oge hour nābia, mbe ndi nile di n'ilì gānu olu-Ya, ha gāputa kwa; ndi mere ezi ihe gābà na nbilite-n'ọnwu nke ndu; ma ndi mere ihe nādigh nma gābà na nbilite-n'ọnwu nke ikpé.

Ndi Rom 1.4

Onye akaworo ibu Okpara Chineke n'ike, dika Mọ nke idi-nsø si di, site na nbilite-n'ọnwu nke

ndi nwuru anwu; bú Jesus Kraist Onye-nwe-ayi.

Ndi Rom 6.3-5

Ma-ọbu ṿunu amagh na ka ayira, bú ndi emere baptism ibà ni-me Kraist Jesus, emere ayi baptism ibà n'ọnwu-Ya? Ya mere esitere na baptism-ayi lịkọ ayi na Ya ibà n'ọnwu ahu: ka, dika esitere n'ebube nke Nna-Ya me ka Kraist si na ndi nwuru anwu bilie, ka ayi onwe-ayi we jeghari kwa na ndu ọhu otù a. N'ihi na asi na ejiri oyiyi ọnwu-Ya me ka ayi na Ya tokọ buru otù ihe, agēji kwa oyiyi nke nbilite-n'ọnwu-Ya me ka ayi na Ya tokọ buru otù ihe.

1 Pita 1.15

Kama dika Onye kporo unu di nsọ, unu onwe-unu, ghọ-kwa-nu ndi di nsọ n'ibi-obi nile di iche iche.

2 Timoti 2.21

Ya mere ọ buru na onye ọ bula asacha onwe-ya pua n'ihe ndia, ọ gābu ihe emere ka ọ buru ihe-nsopuru, ihe edoworo nsọ, ihe bara n'ihe ka Onye-nwe-ya were ya me ihe, ihe edoziworo iji lu ezi ọlu nile ọ bula.

1 Pita 1.2

Ndi arɔputaworo dika ọmuma-ihe Chineke buru uzọ mara si di,

nime ido-nsọ nke Mọ Nṣo, ka unu we na Jisus Kraist nti, ka ewe fesa kwa unu Ọbara-Ya: Ka eme ka amara bara unu uba, ya na udo.

2 Ndi Kɔrint 7.1

Ya mere ndi m'huru n'anya, ebe ayi nwere nkwa ndia, ka ayi sachapu n'onwe-ayi nmeru nile nke aru na nke mọ, nēmezu idi-nsọ n'egwu Chineke.

Ndi Efesos 1.4

Dika Ọ roputara ayi nime Ya mbe akātogh ntọ-ala uwa, ka ayi we di nsọ buru kwa ndi anāpugh ita uta n'iru Ya n'ihu-n'anya.

1 Jon 1.9

Q buru na ayi ekwuputa nme-hie-ayi, Q bu Onye kwesiri ntukwasi-obi, buru kwa Onye omume, ka Q we baghara ayi nmehie-ayi, sachapu kwa ayi ajo omume nile.

Matiu 3.11

Mu onwem nēji miri me unu baptism n'ezie ka unu we chègharia: ma Onye nke nābia n'a-zum kam ike, Onye m'nērugh ichi akpukpō-ukwu-Ya: Onye ahu gēji Mọ Nsọ na ọku me unu baptism.

Luk 1.74, 75

Ikweye ayi, ebe adoputaworo ayi n'aka ndi-iro-ayi, Ka ayi

nēkpere Ya nātugh egwu, N'obi ọcha na ezi omume n'iru Ya ubochi-ayi nile.

Aisaia 35.8

Uzọ atuliri atuli, obuná uzo, gādi kwa n'ebe ahu, Uzọ nke idinsọ ka agākpō kwa ya; onye ruru árú agagh-agabiga na ya; ma uzo ahu gādiri ndi ahu: onye ọ bulu nke nāga n'uzo, obuná ndi bagorō abagó n'uche-ha, ha agagh-akpafu akpafu.

Ndi-Hibru 13.12

N'ihi nka Jisus, ka Q we site n'obara nke Ya onwe-ya do ndi nke Ya nsọ, Q hu-kwa-ra ahu-hu n'azu ọnụ-uzo-ama nke obodo.

Luk 11.13

Ya mere, ọ buru na unu onwe-unu, ọ bu ezie na unu jorọ njo, ma unu nāmata inye umu-unu ezi onyinye, Nnà-unu nke eluigwe gēsi aña ghara iwere kari Mọ Nsọ nke-uku nye ndi nāriọ Ya?

Olu ndi-ozi 4.31

Mbe ha riọsiri aririo, ewe me ka ebe ha nọ na nzuko me nkpatu; ha nile we juputa na Mọ Nsọ, we were nkwuwa-okwu nē-kwu okwu Chineke.

Olu ndi-ozi 13.52

Ndi nēso uzọ Jisus we juputa n'oniù na Mọ Nsọ.

Ndi Rom 8.9

Ma unu onwe-unu anogh n'a-nu-aru, kama unu nọ nime Mọ Nsọ, ma ọ buru na ọ bu ezie na Mọ nke Chineke nēbi nime unu. Ma ọ buru na onye ọ bula enwagh Mọ nke Kraist, onye ahu abugh nke Ya.

Olu ndi-ozi 1.8a

Ma unu gānata ike, mbe Mọ Nsọ gābiakwasiori unu: unu gābu kwa ndi-àmàm. . . .

Ezikel 36.27

Mọ nkem ka M'gētiye nime unu, me ka ọ buru n'ukpurum nile ka unu gējeghari, ọ bu kwa ikpém nile ka unu gēdebe, me ha.

Abù ọma 34.18

Jehova nọ nso ndi obi-ha ti-wara etiwa, O nāzoputa kwa ndi azopiaworo nime mọ-ha.

Nkpughe 21.4

O gēhichapu kwa anya-miri nile ọ bula n'anya-ha; onwu agagh-adi kwa ọzọ; iru-újú ma-obel ikwa-ákwa ma-obu aru-ufu agagh-adi kwa ọzọ: ihe mbu nile agabigawo.

1 Pita 4.12, 13

Ndi m'huru n'anya, unu echèla èchichè bayere ọnwunwa ọku ahu nke di n'etiti unu, nke nābiakwasi unu inwa unu, na ọ bu ihe anāhugh mbe ọ bula, dika agāsi

na ọ bu ihe anāhugh mbe ọ bula nādakwasi unu: kama ebe unu nwekọrọ ahuhu nke Kraist, nā-nurinu ọnu; ka unu we were kwa obi nātọ uto nke-uku ñuria nime nkpubhe nke ebube-Ya.

Aisaia 66.2

N'ihi na ihe nile ndia ka akam meworo, ihe ndia nile ewe di, ọ bu ihe si n'ọnun Jehova putam onye a ka M'gēlegide, ọbu-ná onye ewedara n'ala nke etibù-kwa-ra mọ-ya etibù, onye nāma kwa jijiji n'okwum.

Abù ọma 37.3

Tukwasi Jehova obi, me kwa ezi ihe; Biri n'ala, nāzù kwa onwe-gi n'ikwesi-ntukwasi-obi.

Ndi-Hibru 2.18

N'ihi na ebe Ya onwe-ya huu-woro ahuhu site n'ọnwunwa anwara Ya, O puru iyere ndi anānwa aka.

Ndi Rom 16.20a

Ma Chineke nke udo gāzopia Setan n'okpuru ukwu-unu ọsosọ.

Ndi Rom 8.28

Ma ayi matara na ihe nile nā-lukọ ọlu iwetara ndi huru Chineke n'anya ezi ihe, bú ndi akporo dika ihe O nēzube si di.

Aisaia 43.2

Mbe i nāgabiga nime miri, gi ka M'gānøyere; mbe i nāgabiga nime osimiri, ha agagh-erùchaphu

gi: mbe i nēje ije n'oku, ọku agagh-aru gi; ire-oku agagh-ere kwa gi ọku.

Abù oma 34.19

Ha di ọtutu, bú ihe ọjọ nke nā-dakwasi onye ezi omume: Ma n'aka ha nile ka Jehova nāna-puta ya.

1 Ndi Kɔrint 10.13

O digh ọnwunwa ọ bulu nwa-woro unu ma-ọbugh nke madu nānagide: ma Chineke kwesiri ntukwasi-obi, Onye nāgagh-ekwe ka anwa unu kari nke unu puru inagide; kama n'oge ọnwunwa ahu O gēme kwa uzọ n̄bapu, ka unu we nwe ike inagide ya.

Nkpughe 21.7

Onye nēmeri gēketa ihe ndia;
M'gābu-kwa-ra ya Chineke, ya
onwe-ya gābu-kwa-ram nwa.

Nkpughe 2.7

Onye nwere nti, ya nu ihe
Mọ Nso nāgwa nzukọ Kraist.
Onye nēmeri emeri, ya ka M'gē-
kweye ka o rie nkpuru si n'osisi
nke ndu ahu puta, bú nke di na
Paradais nke Chineke.

Nkpughe 3.12

Onye nēmeri emeri, ya ka
M'gēme ka ọ buru ide n'ulo nsọ
nke Chinekem, ọ gagh-esi kwa
n'ebé ahu pua ọzọ ma-oli: M'-
gēdekwasí kwa ya aha Chinekem,

na aha obodo Chinekem, bú Je-
rusalem ọhu, nke si n'elu-igwe
ridata site n'ebé Chinekem nō,
M'gēdekwasí kwa ya aha ọhu
nkem.

Nkpughe 3.21

Onye nēmeri emeri, ya ka M'-
gēkweye ka o som nōdu ala n'-
oche-ezem, dika Mu onwem me-
ri-kwa-ra, we so Nnam nōdu ala
n'oche-eze-Ya.

Nkpughe 3.5

Onye nēmeri emeri ka agēbo-
kwasi uwe ọcha otú a; M'gagh-
ehichapu kwa aha-ya nime akwu-
kwo nke ndu nkem ma-oli, M'gē-
kwuputa kwa aha-ya n'iru Nnam,
na n'iru ndi-mọ-ozi-Ya.

CHINEKE EKWUE OKWU BAYERE NKEWA OLULU DI NA NWUNYE

1 Ndi Korint 7.10, 11

Ma enyem ndi nọ n'ọnodu di na nwunye iwu, ọ bugh mu onwem, kama ọ bu Onye-nwe-ayi, Ka nwunye ghara ikewapu onwe-ya n'aru di-ya (ma asi na ọ bu ezie na ọ kewapuru onwe-ya, ya nogide nēnwegh di; ma ọ megh otú a, ka eme ka ya na di-ya di n'otù); ka di ghara kwa irapu nwunye-ya.

Ndi Rom 7.2, 3

N'ihi na iwu kekorọ nwayi nke nwere di n'aru di-ya mbe di-ya nọ na ndu; ma ọ buru na di-ya nwuru, atopuwo ya n'iwu nke

di-ya. Ya mere otú a, agākpọ ya nwayi nākwa iko, ma ọ buru na ọ lakuru nwoke di iche mbe di-ya nọ na ndu: ma ọ buru na di-ya nwuru, ọ puwo n'iwu nwere onwe-ya, nke nēme ya ka ọ ghara ibu nwayi nākwa iko, ma ọ buru na ọ lakuru nwoke di iche.

Matiu 5.32

Ma Mu onwem si unu, na nwoke ọ bula nke nārapu nwunye-ya, ma-Ọbugh n'ihi ikwa-iko, ọ nēme nwayi ahu ka ọ nọ n'ọnodu onye akwara iko megide: onye ọ bula nke gālu kwa ya mbe arapusiri ya, ọ nākwa iko.

Mak 8.38

N'ihi na onye ọ bula ihere Mu onwem na okwum nile gēme n'obo a nke nākwa iko, nke nēmehie kwa, ihere onye ahu gēme kwa Nwa nke madu, mbe Ọ gābia n'ebube nke Nna-Ya, Ya na ndi mō-ozи-Ya di nsø.

Jemes 5.8

Unu onwe-unu, nātachi-kwa-nu ogologo-ntachi-obi; menu ka obi-unu guzosie ike: n'ihi na ọbibia nke Onye-nwe-ayi di nso.

Matiu 24.30

Mbe ahu ka ihe-iriba-ama nke Nwa nke madu gāputa kwa ihè n'elu-igwe: mbe ahu ka ebo nile nke uwa gēti kwa aka n'obi, ha

gāhu kwa Nwa nke madu ka Ọ nābia n'elu igwe-oji nile nke elu-igwe n'ike na oké ebube.

Nkpughe 3.11

Anamabia ọsosọ: jidesie ihe i nwere ike, ka onye ọ bula ghara inara okpu-eze-gi.

Jọn 14.3

Ọ buru kwa na Mu aga idoziri unu ebe, agajem ibia ọzọ, M'gānara kwa unu nye Onwem; ka unu onwe-unu we nọ kwa ebe Mu onwem nọ.

Matiu 24.27

N'ihi na dika àmùmà si n'Ọ-wuwa-anyanwu puta, gosi kwa onwe-ya rue Odida-anyanwu; otú a ka ọbibia Nwa nke madu gādi.

Luk 12.40

Unu onwe-unu buru kwa ndi edoziworo: n'ihi na n'oge hour nke unu nēchēgh ka Nwa nke madu gābia.

Olu ndi-oji 1.11

Ndi si-kwa-ra, Ndikom nke Galili, gini mere unu nēguzo nēle anya n'elu-igwe? Jisus nka, Onye anapuru n'ebe unu nō rigo n'elu-igwe, gābia n'otù aka ahu dika unu kiriri Ya ka O nāga n'elu-igwe.

1 Jon 3.2

Ndi m'huru n'anya, ubu a ka ayi bu umu Chineke, akēmegh kwa ka o puta ihè ihe ayi gābu. Ayi matara na, o buru na agē-

me ka O puta ihè, ayi gābu ndi yiri Ya; n'ihi na ayi gāhu Ya otú O di.

Luk 21.27

Mbe ahu ha gāhu kwa Nwa nke madu ka O nābia n'igwe-oji, Ya na ike na oké ebube.

Matiu 16.27

N'ihi na Nwa nke madu gaje ibia n'ebube nke Nna-Ya, Ya na ndi-mo-oji-Ya; mbe ahu ka O gēnyeghachi kwa onye o bula dika omume-ya si di.

Nkpughe 16.15

Le, anamabia dika onye-ori. Ngozi nādiri onye nēche nche, nēdebe kwa uwe-ya, ka o ghara ijeghari n'oto, ha we hu ihere-ya.

OKWU NKE CHINEKE

N'obim ka m'zobeworo okwu-
onu-Gi, Ka m'we ghara imehie
megide Gi. -Abù ọma 119.11

Ma Jisus zara, si ha, Unu
nēhie uzo, ebe unu amatagh
ihe edeworo n'akwukwọ nsọ,
ma-ọbu ike Chineke.

-Matiu 22.29

Elu-igwe na uwa gāgabiga:
ma okwu nile nkem agagh-agabiga
ma-ọli. -Luk 21.33

Ihe ọ bulu edeworo n'akwukwọ
nsọ bu ihe si n'obi Chineke
puta, ọ ba-kwa-ra urù, iji
zí ihe, na iji tu madu nmehieha
n'anya, na iji me ka uche

madu guzozie, na iji zùputa
nzùputa nke di n'ezi omume.
-2 Timoti 3.16

Okwu-Gi bu oriøna diri u-
kwum, Ọ bu kwa ihè diri okpo-
rouzom. -Abù ọma 119.105

Jehova, rue mbe ebigh-ebi Ka
emeworo ka okwu-Gi guzosie
ike n'elu-igwe.

-Abù ọma 119.89

N'ihi na ọ digh amuma ọ bu-
la nke ejì ọchichọ madu bu
mbe ọ bulu: kama madu sitere
na Chineke kwu okwu, mbe
Mọ Nsọ nēme ka ha kwue.

-2 Pita 1.21

Scripture text reprinted from the Bible in Ibo by permission of United Bible Societies Africa Regional Centre, Nairobi, Kenya.

Published in numerous languages by World Missionary Press, Inc., as God supplies funds in answer to prayer. **For questions or more information by country, visit: www.wmp-contacts.org**

World Missionary Press
PO Box 120
New Paris, IN 46553-0120 USA
www.wmpress.org

10-23

Read booklets online or by App
www.wmp-readonline.org
31 Ibo HFA

